

# د یوحنا رسول درېم خط

## دُعا او سلام

۱) د مشر د طرف نه، خوږ گایوس ته، د چا سره چې زه د زړه نه مینه کوم. ۲) زما خوږه گایوسه، زه دُعا غواړم چې تۀ دې داسې روغ جوړ اوسې لکه څنگه چې په روحانی توگه روغ جوړ یې. ۳) کله چې وروڼه راغلل او ما ته یې دا گواهی راکړه چې تۀ څومره رښتینې ژوند تېروې نو په دې ډېر خوشحاله شوم او چې تۀ څومره په رښتینې لار روان یې. ۴) د دې نه زیاته خوشحالی ما ته په بل هیڅ څیز کېنې نشته چې کله زه دا واورم چې زما بچی په حقه لار روان دی.

## مدد او مخالفت کول

۵) اے گرانه وروره، تۀ د وروڼو په خدمت کېنې ډېر وفادار یې، اگر که تۀ ته هغوی پردی دی. ۶) هغوی دلته د جماعت په وړاندې ستا د ښۀ ورورولی گواهی ورکړه. نو دا به ستا مهربانی وی چې د دوی په سفر کېنې هم هغه شان مدد جاری وساتي د کومې ورورولی نه چې خدای پاک رضا وی. ۷) هغوی د عیسی د نوم د خدمت کولو دپاره په سفر ووتل او د بې دینو نه یې هیڅ قسمه مدد حاصل نه کړو. ۸) نو په دې وجه په مونږ لازم دی چې د داسې خلقو مدد وکړو نو چې مونږ د حقیقت په خورولو کېنې د هغوی ملگری شو. ۹) ما جماعت ته څۀ ولیکل خو دیوترفیس چې د مشرې شوق لرونکې دے هغه زمونږ اختیار نه منی. ۱۰) نو که زه درغلم نو هغه کارونه به درته په گوته کړم کوم چې هغه کوی او زمونږ خلاف فضول او بدې خبرې کوی، او لا په دې هم نه صبرېږی بلکې زمونږ وروڼو ته د هر کلی وئیلو نه هم انکار کوی او څوک چې داسې کوی هغوی هم منع کوی تر دې چې د جماعت نه یې هم شړی. ۱۱) زما خوږه ملگریه، د بدی پیروی مۀ کوه بلکې ښۀ کوه، ښۀ کار کونکی د خدای پاک بچی دی او څوک چې بد کارونه کوی هغوی خدای لیدلے نه دے. ۱۲) د دیمیتریوس دپاره هر څوک ښۀ گواهی ورکوی او دا حقیقت هم دے، مونږ پخپله هم د هغه گواهی ورکوو او تۀ خبر یې چې زمونږ گواهی رښتینې ده.

## آخری سلام

۱۳) ما سره تاسو ته د لیکلو دپاره پیرې خبرې دی خو دا نه غواړم چې په قلم او سیاھی یې ولیکم. ۱۴) زما اُمید دے چې ډېر زر به تاسو وینم او مخامخ به د یو بل سره خبرې وکړو. ۱۵) په تا دې سلامتی وی. ستاسو ملگری تاسو ته سلام وائی، هلته هر یو ملگری ته په نامه سلام ووايه.